



కనకపు సింహాసనమున

ఆకెళ్ల కృష్ణకుమారి

“రండి, రండి. వాళ్ళు వచ్చేస్తున్నారు. హారతి తెస్తున్నాను” అంటూ హడావిడి పడుతూ పిలిచింది శాంత.

“వస్తున్నా, వస్తున్నా” అంటూ వీడియో కెమేరాతో గుమ్మం దగ్గరికి వచ్చాడు రామం.

ఇంతలోనే, ఎర్రని టయోటా కారు ఇంటి ముందుకు వచ్చి ఆగింది. అందులోనించి కొత్త దంపతులు ఆనంద్, వందన దిగి లోపలికి వచ్చారు. గుమ్మం దగ్గరే వాళ్ళకి హారతి ఇచ్చి, కోడలిని కుడికాలు ముందు పెట్టి ఇంట్లోకి రమ్మని చెప్పి, ఇద్దరినీ ఇంట్లోకి తీసుకు వెళ్లింది శాంత. ఇదంతా వీడియో తీస్తూ వెనకాలే లోపలికి వచ్చాడు రామం.

రామం, శాంత అమెరికాలో ఉంటున్న చాలా మందిలాగే 30 ఏళ్లు కిందట ఈ దేశం చదువులకని వచ్చి ఇక్కడే ఉండిపోయిన తెలుగువాళ్ళు. రామం MS చెయ్యటానికి వచ్చి, అది పూర్తి కాగానే మంచి ఉద్యోగం తెచ్చుకున్నాడు. వెంటనే ఇండియా వెళ్లి అమ్మ, నాన్న చూసి పెట్టిన సంబంధాలలో తనకు నచ్చిన శాంతను పెళ్లి చేసుకుని తీసుకు వచ్చాడు. మెల్లిగా ఉద్యోగరీత్యా 3, 4 ఊళ్లు తిరిగి చివరకు కాల్పిఫోర్నియా వచ్చి, ఇల్లు కొనుక్కుని స్థిరపడ్డారు. పిల్లలు సరిత, ఆనంద్ ఇద్దరూ ఇక్కడ స్కూళ్లలోనే చదువుకుని, ఉద్యోగాలు తెచ్చుకున్నారు. ఇంట్లో మొదట్లో ఎక్కువగా తెలుగే మాట్లాడటం, తెలుగు వంటకాలే తినటం ఉన్నా, మెల్లిమెల్లిగా పిల్లలు పెద్దవాళ్లవుతున్నకొద్దీ భాష లోను, భోజనం లోను మార్పులు వచ్చాయి. ఇంగ్లీష్ లోనే మాట్లాడటం, పీజ్జాలు, పాస్తాలు, బురీటోలు, బర్గర్లు వచ్చాయి. పిల్లలు పెద్దవాళ్ళైన కొద్దీ బైట వాతావరణంతో పిల్లల ఆలోచనా విధానంలో మార్పులు వచ్చాయి. తల్లితండ్రులు కూడా పిల్లల్ని అర్థం చేసుకుని, వాళ్లకు తగినంత స్వాతంత్రం ఇస్తూ, మన ఇండియా పద్ధతులు, సంస్కారం నేర్పటానికి ప్రయత్నం చేశారు.

అంతవరకు బాగానే ఉంది కానీ పిల్లల పెళ్లిళ్ళ దగ్గరకు వచ్చేటప్పటికి తల్లి తండ్రులకి కొంచెం భయం పట్టుకుంది, “వీళ్ళు అమ్మ, నాన్నలు చూపించే పిల్లలు వద్దు, మేమే చూసుకుంటాం అంటున్నారు. ఎలాంటి వాళ్ళను ఏరుకుంటారో ఏమో, అసలు ఇండియన్స్ అయినా అవుతారో, కాదోనని”. కానీ పిల్లలు బాగానే ఆలోచించారు. సరిత తనకు బాగా తెలిసిన గుజరాతి అబ్బాయి చేతన్ ని పెళ్లి చేసుకుంది. ఇప్పుడు ఆనంద్ తనకు MS లో క్లాసుమేట్ అయిన కన్నడం పిల్ల వందనను చేసుకుంటానని చెప్పాడు. తల్లి తండ్రులు సంతోషంగా పెళ్లి చేశారు. పెళ్లి అయిన తర్వాత కొడుకు, కోడలు వీళ్ళ ఇంట్లో, వీళ్ళతోనే ఉంటామని చెప్పేటప్పటికి, ఇంకా చాలా సంతోషించారు. అమెరికాలో పిల్లలు ఉద్యోగం రాగానే వేరే ఇంటికి వెళ్ళిపోతారు. అలాంటిది పెళ్లి చేసుకుని, కొడుకు, కోడలు వాళ్ళతోనే ఉంటామంటే సంతోషం కదా.

వందన 4 రోజుల్లో బాగా కలిసిపోయింది ఇంట్లో. సాయంత్రం ఆఫీస్ నించి ఇంటికి వచ్చిన తర్వాత అత్తగారికి కొంచెం వంటలోను, కిచెన్ క్లీన్ చేయటంలోనూ చిన్న, చిన్న పనులకు సహాయానికి వచ్చేది. అది చూసి చాలా మురిసిపోయింది శాంత.

ఒక వారం రోజుల తర్వాత ఒక రోజు ప్రొద్దున్నే వందన తమ్ముడు సతీష్ వచ్చాడు ఒక పెద్ద నల్ల లాబ్రడార్ కుక్క ను తీసుకుని. దాన్ని చూడగానే శాంత కి భయం వేసి లోపలికి వెళ్ళిపోయింది. కాసేపు ఆయన తర్వాత వందన వచ్చి, “అంటీ, వీడి పేరు టామీ. నా పెంపుడు కుక్క. ఈ వారం రోజులు నేను ఇంట్లో లేనని ఇల్లంతా వెతుక్కుంటున్నాడుట. ఇంక నించి మనింట్లోనే పెట్టుకుందామా అంటీ?” అని అడిగింది. ఈ ప్రశ్న వినగానే ఒక్కసారి మూర్ఛ వచ్చినంత పన్నెంది శాంతకు. రామం కి కుక్కలంటే భయం లేదు కనుక భరించగలడు. ఆనంద్ కి కుక్కలంటే చాలా ఇష్టం. పైగా ఈ కుక్క బాగా అలవాటైనట్లుంది. ఎటొచ్చి తనకే ఇది పెద్ద సమస్య. కానీ ఏమంటుంది? కోడలు ముద్దయితే కోడలితో వచ్చిన కుక్కని కూడా ముద్దుగానే చూడాలి కదా. తప్పేదేముంది?

కుక్క బోజనానికి, మంచినీళ్లు తాగటానికి గిన్నెలు, పడుకునే పరుపు, ఆడుకునే బంతి అన్ని తీసుకు వచ్చి దానికి వీలుగా అన్నీ ఫామిలీ రూమ్ లో ఏర్పాటు చేశారు పిల్లలు వెంటనే.

అసలే శాంత కి కుక్కలు, పిల్లలు అంటే భయం, అసహ్యం. అందుకే పిల్లలు చిన్నప్పుడు కుక్కని పెంచుకుందామని ఎంతో సరదా పడితే కూడా ఒప్పుకోలేదు. ఇప్పుడు ఇదేమో చూడగానే భయం వేసేటంత పెద్ద లాబ్రడార్ కుక్క. రోజంతా ఆ కుక్కని తప్పించుకు తిరిగింది. కానీ మర్నాడు వందన వచ్చి “టామీ మంచివాడు. చాలా ఫ్రెండ్లీ గా ఉంటాడు. ఏమీ చెయ్యడు. భయపడకండి అంటీ“ అని కుక్కని దగ్గరగా తీసుకు వచ్చింది. అది మీది, మీది కి రాగానే శాంత కి ప్రాణాలు పోయినంత పన్నెంది. గట్టిగా ఒక కేక పెట్టింది. కానీ ఆ కుక్క తోక ఆడించుకుంటూ దగ్గరగా వచ్చింది కానీ ఏమీ కరవటానికి రాలేదు. దాంతో కాస్త స్థిమితపడింది శాంత. మెల్లి మెల్లిగా కొంచెం, కొంచెంగా బిస్కట్లు శాంత చేత టామీ కి ఇప్పించి, శాంత చెయ్యి దాని మీద వేయించి, శాంత కి కాస్త భయం తగ్గేటట్లు చేశారు.

భయం తగ్గింది కానీ పొద్దున్న లేస్తే భర్త, కొడుకు, కోడలు అందరూ ఆఫీస్ లకి వెడతారు. ప్రస్తుతం శాంత బ్రేక్ తీసుకుంటోంది కనుక ఇంట్లో ఉండేది తను, కుక్క మాత్రమే. ఎలాగ? వందన ఒక పూట, ఆనంద్ ఒక పూట సెలవు పెట్టి, ఇంట్లో ఉండి, టామీ ని ఎలా చూసుకోవాలో కాస్త నేర్పించారు. అప్పటినించి రోజూ ప్రొద్దున్నే ఆనంద్ కానీ వందన కానీ టామీ ని బయటికి తీసుకువెళ్లి తిప్పుకు వచ్చేవారు. మళ్ళీ సాయంత్రం ఆఫీస్ నించి వచ్చి తీసుకు వెళ్లేవారు. దాని భోజనం సంగతి వాళ్ళే చూసేవారు. మధ్యలో ఒకసారి మాత్రం వెనక తలుపు తెరిస్తే, అదే వెనకాలకి వెళ్లి కాసేపు తిరిగి వచ్చేది. ఇంట్లో ఊరికే తిరుగుతూ, బయట ఎక్కడైనా చప్పుడు వినిపిస్తే అరుస్తూ తిరుగుతుండేది. శాంత కి అది అలా ఇంట్లో తిరుగుతుంటే ఏమి చేస్తుందోనని భయం, భయం గానే ఉండేది అందరూ ఇంటికి వచ్చేదాకా.

ఒకరోజు శాంత స్నేహితురాలు వచ్చింది ఏదో పనిమీద. తలుపు తెరవగానే టామీ తలుపు దగ్గరకు వచ్చేసింది. ఆ వచ్చిన ఆవిడకు కుక్కలంటే భయం. అందులోనూ ఇంత పెద్ద కుక్కని చూసి ఆవిడ హాడిలి పోయింది. శాంతకు ఈ కుక్కని ఎలా లోపలికి తీసుకు వెళ్ళాలో తెలియలేదు, పైగా తలుపు పూర్తి గా తెరిస్తే కుక్క పారిపోతుందేమో నని భయం. ఇదంతా చూసి వచ్చిన ఆవిడ పారిపోయింది. శాంత ఆ తర్వాత ఆవిడకి ఫోన్ చేసి సారీ చెప్పుకోవలసి వచ్చింది.

ఇంకొక రోజు మధ్యాహ్నం భోజనానికి దోశలు చేయటం మొదలు పెట్టింది శాంత. టామీ వెంటనే వచ్చి పక్కన నుంచుని మొరగటం మొదలు పెట్టింది. అదే పనిగా శాంత వైపు చూడటం, మొరగటం చేసింది. ఇది చూసి హాడిలిపోయి శాంత తన గదిలో కి పారిపోయి తలుపు వేసుకుంది. మళ్ళీ వాళ్ళాయన, పిల్లలు, వచ్చేదాకా బయటకు రాలేదు. వందన “అయ్యో, మీరు ఊరికే భయపడ్డారు, అంటీ. వాడికి దోశలంటే చాలా ఇష్టం. అవి పెట్టమని అడిగాడు. అంతే“ అని కుక్క భాషకి అర్థం చెప్పింది నవ్వుతూ. “ఓహో, ఇక నించి ఈ భాష కూడా నేర్చుకోవాలి కాబోలు“ అనుకుంది శాంత.

ఒక నెల గడిచింది. ఏదో మెల్లి మెల్లి గా శాంత, కుక్క ఒకళ్ళకి ఇంకొకళ్ళు అలవాటు పడుతున్నారు. ఇంతలో ఒకరోజు ఆనంద్ వచ్చి, “అమ్మా, మేము ఇద్దరం పది రోజులు హవాయి వెడతాము, ఇన్నాళ్ళకి మాకు ఇద్దరికీ సెలవు దొరుకుతోంది. టామీ మీతోనే ఉంటాడు. మీరు చూసుకోవాలమ్మా“ అని చెప్పాడు.

“మేము చూసుకోవటం కష్టం రా. పోనీ మీ అత్తవారింటికి పంపరాదూ“ అంది శాంత.

“మొదట్లో అలాగే అనుకున్నామమ్మా. కానీ వాళ్ళు కూడా సరిగ్గా అప్పుడే 5 రోజులు ఊరికి వెళ్ళాలిట. మీరు ఒక 5 రోజులు చూసుకుంటే తక్కిన 5 రోజులు వాళ్ళు తీసుకు వెడతారు. ప్లీజ్ అమ్మా. పెళ్లి అయిన తర్వాత మేము ఎక్కడి కి వెళ్ళలేదు సెలవలు లేక. ఇప్పటికి ఇద్దరికి కుదిరింది. నువ్వే టామీ ని చూసుకోవాలి అమ్మా“ అని బతిమాలాడు. వాడి మొహం చూసి “సరే” అనక తప్పలేదు.

సరే, 10 రోజుల తర్వాత ఆనంద్, వందన కుక్క కి కావాల్సిన సామాన్లు అన్నీ పెట్టి, చెప్పవలసిన జాగ్రత్తలు అన్నీ చెప్పి ఊరికి వెళ్లారు.

ఆ సాయంత్రం మొదలైంది అసలు కథ. టామీ ని బైటకు తీసుకు వెళ్లి తిప్పుకు రావాలి. శాంత ఒక్కతే ఆ కుక్కని పట్టుకుని వెడితే, కుక్క గట్టిగా లాగితే తట్టుకోలేదు. అందుకని రామం సహాయం అడిగింది. ఆయన ఇన్నాళ్లు కుక్క భారం అంతా శాంతకే వదిలి, శాంత మరీ గొడవ పడితే మాత్రం సముదాయిస్తున్నాడు. ఈ సారి ఆయన కూడా ద్యూటీ చేయక తప్పేటట్లు లేదు. సరే, కుక్కని తీసుకుని ఇద్దరూ బయల్దేరారు. “తక్కిన కుక్కలు ఏమైనా దీని దగ్గరకు వస్తాయేమో. ఎందుకైనా మంచిది ఒక కర్ర తీసుకోండి“ అంది శాంత. కర్రతో బయల్దేరుతుంటే జ్ఞాపకం వచ్చింది అసలు విషయం. ఇది ఇండియా కాదు. అమెరికా. ఎవరి లాస్ అయినా కుక్కలు పాడు చేస్తే, వాళ్ళ యజమాను లే అన్నీ ఎత్తాలి.

“అయ్యో, పెంట ఎత్తటం ఎలాగండీ?“ అంది శాంత.

“ఒప్పుకున్న తర్వాత తప్పుతుందా మరి “ అన్నాడు రామం.

సరే, గ్లోప్స్ వేసుకుని, ఒక బ్రష్, ప్లాస్టిక్ బాగ్ పుచ్చుకుని బయల్దేరారద్దరూ!

రోజంతా వాన పడి, బైట అంతా తడిగా ఉంది. అందుకని ఇంటికి వచ్చేటప్పటికి టామీ కాళ్ళంతా ఒకటే మట్టి. రాగానే కాళ్ళకి పట్టిన ఆ మట్టి తో కార్పెట్స్ పాడు చెయ్యకుండా దాని కాళ్ళన్నీ ఒక టవల్ తో శుభ్రం గా తుడిచారు. ఆ పని చేస్తూ “ఈ పాకీ పని, కుక్క సేవ ఏమిటి మనకి?“ అంది శాంత.

“పిల్లలు చిన్నప్పుడు కుక్క ని పెంచుకుంటే ఇవన్నీ చేసేవాళ్ళం కదా. దానికి బదులు ఇప్పుడు చేస్తున్నామనుకో“ అన్నాడు రామం.

ఆ మర్నాడు టామీ సరిగ్గా భోజనం చేయలేదు. బిస్కెట్లు కూడా తినలేదు. ఇష్టమైన దోశ కూడా తినలేదు. ఇది చూసి, తిండి తినటం మానేస్తే దీనికి ఏమవుతుందో నని భయపడి కోడలి కి మెసేజ్ పెట్టింది అత్తగారు. వెంటనే ఫోన్ చేసింది వందన. “మేము లేమని బెంగ పడ్డాడేమో, అంటే. వాడికి మేము ముద్దు చేయటం, కబుర్లు చెప్పటం బాగా అలవాటు కదా. ఏమనుకోకుండా కొంచెం మీరు, అంకుల్ వాడికి భోజనం పెట్టినప్పుడు దగ్గర కూచుని మాట్లాడండి వాడితో. అప్పుడు బెంగ తగ్గి బాగుంటాడు“ అని సలహా చెప్పింది.

“బాబోయ్ దీనికి చంటి పిల్లలకన్నా ఎక్కువ ముద్దు కావాలి కాబోలు, ఎలాగ చెయ్యటం భగవంతుడా” అని తల పట్టుకు కూచుంది శాంత.

మొత్తానికి ఎలాగో ఒకలాగ ఆ 5 రోజులూ గడిపేటప్పటికి తల ప్రాణం తోకకి వచ్చినంత పన్నెంది శాంతకి. 6 వ రోజు వందన తండ్రి వచ్చి టామీ ని తీసుకు వెళ్ళగానే “అమ్మయ్యో” అనుకుంది.

ఇంతలో కూతురు సరిత ఫోన్. ”అమ్మా మేము ఒక నాలుగు రోజులు మా ఫ్రెండ్స్ పెళ్ళికి న్యూయార్క్ వెడుతున్నాము. మా పిల్లి పిల్ల లూసీ ని నువ్వు చూసుకోగలవా“ అంటూ!!

★★★

[Click here to share your comments on this story](#)